

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే బాలకాండే

॥ చతుశ్చత్వారింశః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

## ॥ చతుశ్చత్వారింశః సర్గః ॥

భగీరథం ప్రశస్య బ్రహ్మణా తస్మై గంగాజలేన పితృతర్పణం  
కర్తుమనుజ్ఞాదానం తత్సర్వం కృత్వా భగీరథస్య స్వపురే గమనం  
గంగావతరణోపాఖ్యానస్య మహిమా చ

స గత్వా సాగరం రాజా గంగయానుగతస్తదా ।  
ప్రవివేశ తలం భూమేర్యత్ర తే భస్మసాత్కృతాః ॥ 1.44.1 ॥

భస్మన్యథాప్లతే రామ గంగాయాః సలిలేన వై ।  
సర్వలోకప్రభుర్బ్రహ్మ రాజానమిదమబ్రవీత్ ॥ 1.44.2 ॥

తారితా నరశార్దూల దివం యాతాశ్చ దేవవత్ ।  
షష్ఠిః పుత్రసహస్రాణి సగరస్య మహాత్మనః ॥ 1.44.3 ॥

సాగరస్య జలం లోకే యావత్స్యాస్యతి పార్థివ ।  
సగరస్యాత్మజాః సర్వే దివి స్థాస్యంతి దేవవత్ ॥ 1.44.4 ॥

ఇయం చ దుహితా జ్యేష్ఠా తవ గంగా భవిష్యతి ।  
త్వత్కృతేన చ నామ్నాథ లోకే స్థాస్యతి విశ్రుతా ॥ 1.44.5 ॥

గంగా త్రిపథగా నామ దివ్యా భాగీరథీతి చ ।  
త్రీన్ పథో భావయంతీతి తస్మాత్ త్రిపథగా స్మృతా ॥ 1.44.6 ॥

పితామహానాం సర్వేషాం త్వమత్ర మనుజాధిప |  
కురుష్వ సలిలం రాజన్ ప్రతిజ్ఞామపవర్ణయ || 1.44.7 ||

పూర్వకేణ హి తే రాజంస్తేనాతియశసా తదా |  
ధర్మిణాం ప్రవరేణాథ నైష ప్రాప్తో మనోరథః || 1.44.8 ||

తథైవాంశుమతా వత్స లోకేఽప్రతిమతేజసా |  
గంగాం ప్రార్థయతా నేతుం ప్రతిజ్ఞా నాపవర్ణితా || 1.44.9 ||

రాజర్షిణా గుణవతా మహర్షిసమతేజసా |  
మత్తుల్యతపసా చైవ క్షత్రధర్మస్థితేన చ || 1.44.10 ||

దిలీపేన మహాభాగ తవ పిత్రాతితేజసా |  
పునర్న శకితా నేతుం గంగాం ప్రార్థయతానఘ || 1.44.11 ||

సా త్వయా సమతిక్రాంతా ప్రతిజ్ఞా పురుషర్షభ |  
ప్రాప్తోఽసి పరమం లోకే యశః పరమసమ్మతం || 1.44.12 ||

తచ్చ గంగావతరణం త్వయా కృతమరిందమ |  
అనేన చ భవాన్ ప్రాప్తో ధర్మస్యాయతనం మహాత్ || 1.44.13 ||

ప్లావయస్వ త్వమాత్మానం నరోత్తమ సదోచితే |  
సలిలే పురుషశ్రేష్ఠ శుచిః పుణ్యఫలో భవ || 1.44.14 ||

పితామహానాం సర్వేషాం కురుష్వ సలిలక్రియాం |  
స్వస్తి తేఽస్తు గమిష్యామి స్వం లోకం గమ్యతాం నృప || 1.44.15 ||

ఇత్యేవముక్త్యా దేవేశః సర్వలోకపితామహాః |  
యథాగతం తథాగచ్ఛద్ దేవలోకం మహాయశాః || 1.44.16 ||

భగీరథస్తు రాజర్షిః కృత్వా సలిలముత్తమం |  
యథాక్రమం యథాన్యాయం సాగరాణాం మహాయశాః || 1.44.17 ||

కృతోదకః శుచీ రాజా స్వపురం ప్రవివేశ హ |  
సమృద్ధార్థో నరశ్రేష్ఠ స్వరాజ్యం ప్రశశాస హ || 1.44.18 ||

ప్రముమోద చ లోకస్తం నృపమాసాద్య రాఘవ |  
నష్టశోకః సమృద్ధార్థో బభూవ విగతజ్వరః || 1.44.19 ||

ఏష తే రామ గంగాయా విస్తరోఽభిహితో మయా |  
స్వస్తి ప్రాప్నుహి భద్రం తే సంధ్యాకాలోఽతివర్తతే || 1.44.20 ||

ధన్యం యశస్యమాయుష్యం పుత్ర్యం స్వర్గ్యమథాపి చ |  
యః శ్రావయతి విప్రేషు క్షత్రియేష్యితరేషు చ || 1.44.21 ||

ప్రీయంతే పితరస్తస్య ప్రీయంతే దైవతాని చ |  
ఇదమాఖ్యానమాయుష్యం గంగావతరణం శుభం || 1.44.22 ||

యః శృణోతి చ కాకుత్స్థ సర్వాన్ కామానవాప్నుయాత్ |  
సర్వే పాపాః ప్రణశ్యంతి ఆయుః కీర్తిశ్చ వర్ధతే || 1.44.23 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే బాలకాండే చతుశ్చత్వారింశః సర్గః ||